

ஆளும் கனவுகளோ!

கோணல் வழியழகோ கொஞ்சம் தமிழழகோ!
நாணல் அசைந்தாடும் நதியின் பேரழகோ!
கானல்வரி சொன்ன சிலம்பின் சொல்லழகோ!
வீணாய்ப் பொழுதேற்றும் காதலும் தானழகோ!
காணாக் காட்சியிலே கற்பனையும் தனியழகோ!
காலமும் உண்மையதோ காட்சியும் நிலைப்பதுவோ!

சீலமாய் மாந்தரும் செப்பிடும் பொய்யழகோ!
கோலமாய் வருந்துன்பம் குவலயத்தின் வடிவழகோ?
ஆலமாய் நிறைந்த காலத்தின் செயலழகோ!
மூலமாய் அறிவது, முடிவான பரம்பொருளோ!
பாலமாய் மனந்தேடப் பக்குவக் கதைகளுண்டே!
நீலமாம் வானமதும் நிலவிடல் உண்மையாமோ!

கண்ணுக்கு தெரிகின்ற காட்சிகளோ பொய்யாக,
விண்ணகத்து வின்மீனும் தருவதுவும் ஓர் அழகோ!
மண்ணகத்து மாந்தர்தம் மருவிலாக் கற்பனையோ!
உண்மைக்கு வரும்நிலையை உலவிடும் மனம் தேடும்!
கண்ணிகர்த்த அழகெல்லாம் காணாமல் போயிடவும்,
மண்ணகத்து வாழ்க்கை யோர்நாளில் முடியுமன்றோ!

பொன்னிகர்த்தோ புவிவாழ்வு? புரியாத நிலைமேவ,
தன்னுடைமை தன்னுரிமை என்பதனால் எதுநிற்கும்?
முன்னிட்ட கனவுகளும் முடியுமொரு நாளுண்டே!
மின்னுவதும் மிரளுவதும் மீட்டுவதும் நிலையாமோ!
சொன்னவரும் கேட்பவரும் சொல்லவரும் விதியதுவும்;
மன்னிய கதைகளென்று மறுதலிப்பார் எவருண்டோ?

- கவிவளவன், 21-07-2021